



ናብ መስራቲ ጉባኤ ምትእስሳር ደቂ-መታሕት ኤርትራ፡

ብደሞክራሲያዊ ግንባር ሓድነት ኤርትራ/ደ.ግ.ሓ.ኤ/ ዝቐረበ መልእኽቲ፤

ዝኸበርኩም፡ አባላት መሪሕነት ምትእስሳር ደቂ-መታሕት ኤርትራ፤

ዝኸበርኩምን ዝኸበርኩንን አባላት ምትእስሳር ደቂ-መታሕት ኤርትራ፤

ዝኸበርኩም አባላት አሳናዳኢት ሽማግሌ መስራቲ ጉባኤ፤

ዝኸበርኩምን ዝኸበርኩንን ዕዱማት ኢጋይሽ፤

ብቐዳምነት አሳናዳኢት ሽማግሌ መስራቲ ጉባኤ ናብ ጉባኤኹም ክንሳተፍን፡ ውድባዊ መልእኽትና ከነሕልፍን ንዝገበረትልና ዕድመ ብስም ደሞክራሲያዊ ግንባር ሓድነት ኤርትራ /ደ.ግ.ሓ.ኤ/ ገድላዊ ምስጋናይ የቐርብ። አስዲበ መስራቲ ጉባኤኹም አብ አገደስቲ ሃገራውን ህዝባውን ዛዕባታት ብዕምቆት ብምዝታይ፡ ህዝባዊ ቻልስና ንምዕዋት ዝሕግዙ ዕላማታትን እስትራቴጂን ሕንጻጹ፡ ብዓወት ክዛዘም ዘለና ሰናይ ትምኒት ክገልጸልኩም ንፎቱ።

ዝኸበርኩምን ዝኸበርኩንን ተሳተፍቲ መስራቲ ጉባኤ፤

መስራቲ ጉባኤኹም ዝካየደሉ ዘሎ ወቕቲ ክንመዝን ከለና፡ ኩነታት ህዝብታትናን ሃገርናን፡ ብሰንኪ ጸረ-ህዝብን ደሞክራሲን ገባቲ ስርዓት ህግደፍ እና ተኸተሎ ዝመጸን ዝቐጽለሉ ዘሎ ኩሉ መዳያዊ አዕናዊ ፖሊስታትን ተግባራትን፡ ህዝብታትናን ሃገርናን ካብ ክሕልፍዎ ዝጸንሑ ሓደጋታት ናይ ብርሰትን ጸገማትን አብ ዝኸፍኦ ደረጃ በጺሖም፡ ንስደት ከም ግዝያዊ መፍትሒ ናይ ጸገም ብምውሳድ ንኣሉታዊ ሳዕቤኖም እናተሳቐዩ፡ ናብ ከቢድ ፖለቲካዊ ጭቆና፡ ቁጠባዊ ምዝመዛን ድኽነትን፡ ስእነተ-ፍትሕን ተሳጢሖም አብ መንኻ ሂወትን ሞትን ብምኻን ሓሳረ መከርኦም አብ ምርኣይ ይርከቡ ኣለዉ።

ጸረ ህዝብን ጸረ ደሞክራሲን ጨቓኒ ስርዓት ህግደፍ ድማ፡ አብዚ ግዜ፤ ብውሽጥን ብግዳምን ንዝበጽሖ ዘሎ ቃልስን ብደሆታትን ምጽዋር ተሳኢንዎ፡ ናብ ኩሉ መዳያዊ ምድኻማትን ምቕላዓትን ተሳጢሑ፡ ዝሕዞን ዝጭብጦን ስኢኑ ተለኻኽኪምካ ናይ ምጥፋእ እከይ ተግባራት እናፈጸመ፤ ንሃገራዊ ልኡላውነትናን መሬትናን ናብ ዋጋ-ዕዳጋ ብምውራድ ጉጅላዊ ጥቕምታቱ አብ ምምእራር ይርከብ ኣሎ።

በቲ ካልእ ገጽ ድማ፡ ብሕብረተ-ሰብ ዓለም ጸረ ሰብኣዊ መሰል ዝኾነ ኣረሜናዊ ተግባራቱን፡ ጠንቂ ስደት ኤርትራውያን ምኻኑን ጭቡጥ ግንዛብ ካብ ምሓዝ ሓሊፉ፡ አብ ልዕሊኡ ጭቡጥ ፖለቲካውን ሕጋውን ተጽዕኖ ንምግባር ዝሸባሸበሉ ኩነታት እዩ ዝምዕብል ዘሎ። ስለዚ መስራቲ ጉባኤኹም ንቻልሲ ሓጋዚ አብ ዝኾነ ኩነታት እዩ ዝካየድ ዘሎ። ስለ ዝኾነ፡ ጉባኤኹም ንጠንቂ ሓደጋታት ናይ ህዝብናን ሃገርናን፡ ኩሉ መዳያዊ ወጽዓናን ጸገማትናን ዝኾነ ስርዓት ህግደፍ አብ ምውጋድን ደሞክራሲዊ ለውጢ ንምትእትታው ዝሕግዙ ሓሳባትን ውጥናትን ተማያይጡ ብዓወት ክዛዘም ዘለና ሰናይ እምነት ንገልጽ።

ዝኸበርኩንን ዝኸበርኩምን ኣባላት ጉባኤን ዕዳማት ኣጋይሽን!

ውጽዓት ህዝብታት ኤርትራ ብሓፈሻ፡ ብዝቐደሙ ተበራረይቲ ባዕዳውያን ገዛእቲ ሓይልታት እዚ ጐዲሉዎ ዘይበሃል ጭቆና፡ ጭፍጨፋን ብርሰትን ህልቂትን በጺሕዎምን ተሳቕዮምን እዮም። እዚ ወጽዓቲ ካሓ ኣብ ህዝብታት ኤርትራ፡ ዘይተመጣጠነ ማሕበራቱባቶ ኩነታት ፈጠሩ፡ ብድኽነት፡ ምሃይምነትን ድሕረትን ንክሳቐዩ ገይሩዎም እዩ። ሳላ ኣላሽ ከይበሉ ብዘካየድዎ ስሙር ቃልስን፡ ዝኸፈልዎ ከቢድ መስዋእትን ግን፡ ሃገራዊ ልኡላውነቶም ከም ህዝብን ሃገርን ከረጋግጹ በቐደም ነይሮም እዮም። እንተኾነ ግን ጉጅለ ህግደፍ ባህርን ዕላማን ገዛእቲ ሓይልታት ብዝኸፍኡ መልክዑ ወረሱ፡ ከቢድ ፖለቲካዊ ጭቆና፡ ቁጠባዊ ምዝመዛን ማሕበራውን ምምሕዳራውን ኣድልዎን በደላትን እናፈጸመ፡ ናይ ሕብረተ-ሰብና ሓድነት ንምዝራግ፡ ሕድሕድ ኣተፋኒኑ ንምግጫው ዝዓለመ ፈላላዪ ሜላ ብምክታል፡ ብስም “መሬት ናይ መንግስቲ እዩ፣ ዲሞክራሲያዊ ምቕይያር ብምፍጣር ሰፊራ ናይ ህዝቢ” ብዝብል ገባቲ ሜላን ንህዝብታትና መሬት ኣልባ ብምግባር ብምፍንቓልን ብድኽነትን ሕሰምን ክማስኑ ይገብር ኣሎ።

ንባህርያዊ ኣክናውና ናይ ህዝብታትና /ብሄራትናን ብሄረ-ሰባትናን/ ብምንጻግ ሰፍ ዘይብል ደርባዊ፡ ብሄራውን ሃይማኖታውን ጾታውን ወጽዓታት እናካየደ፣ ኣብ ሃይማኖታውን ባህላውን እምነታትን ልምድታትን ናይ ህዝብታትና፡ ኢዱ ብምእታው ምርኻስ እናፈጸመ፡ ንክብርታት ናይ ህዝብታትና ኣብ ምፍራስን ምድዋንን ይነጥፍ ኣሎ። እዚ ኣብ መላእ ህዝብታት ኤርትራ ወረዱ ዘሎ ወጽዓታት እዚ፡ ንህዝብታትና ብብደረጅኡ ዘሳቕይዎን ንምብትታን ዘሳጥሕዎን ዘለዉ ይኹኑ ዳኣምበር፡ እዚ ወጽዓታትዚ ስርዓት ህግደፍ ብምውጋድ፡ ኣብ ፍቶታትውን ማዕርነታትውን ሓድነት ህዝብታታ እትምስረት ህዝባዊ ፈደራላዊት ደሞክራሲያዊት ሃገረ ኤርትራ ፍታሕ ዝረክብ ምዃኑ ውድብና ይኣምን።

ስለዚ እዚ ካብ ነዊሕ ቀጥታዊ መግዛእታዊ ስርዓታት ዝጀመረ፡ ብዘቤታዊ ኣረሜናዊ ስርዓት ህግደፍ ዝዓምቐን ዘይተመጣጠነ፡ ፖለቲካውን ማሕበራውን ቁጠባውን ናይ ህዝብታትና ጸገማትዚ መሊኡ ፍታሕ ከም ዝረክብ ንተኣማመን። ስለዚ ምትእስሳርኩም፡ ምስ ኡሎም ህዝብታት ኤርትራን ፖለቲካዊ ሓይልታቱን፡ ሰቪካዊ ማሕበራ-ሰባቱን ኢድ-ንኢድ ተተሓሓዙ ኣብዚ ህዝብን ሃገርን ኤርትራ ናይ ምድሓን እዋናዊ ዕማምዚ ልዑል ተራኹም ንክትጸውቱ ንጽውዕ።

ዝኸበርኩምን ዝኸበርኩንን ኣባላት ጉባኤ!

ገባቲ ስርዓት ህግደፍ ብምውጋድ፡ ህዝብን ሃገርን ካብ ውድቀትን ምብትታንን ብምድሓን፡ ደሞክራሲያዊ ለውጢ ንምርግጋጽ ኣብ ዝካየድ ዘሎ ህዝባዊ ደሞክራሲያዊ ቃልስና፡ ብሰንኪ ሕድሕድ ምንጽጻግ፡ ዘይምትእምምንን ዘይምውሃድን ጸገማትን ሕመቓትን ናይ ደምበ ተቓውሞና ብሓፈሻ ህያው ብምህላው፡ ዕድመ ፖለቲካዊ ስልጣን መንግስቲ ህግደፍ ንክናዋሕ፣ ጭቆናን ጸገማትን ስደትን ናይ ህዝብታትና ክኸብድን፡ ቀጻልነት ክህልዎን ዝገብር ዘሎ ተርእዮ ምዃኑ ሓቂዩ።

ስለ ዝኾነ፡ ተቓውሞቲ ሓይልታት ካብዚ እነርእዮ ዘለና ኩሉ መዳያዊ ድኽመታትን ጸገማትን ተላቐቐና፡ ካባና ዝሕተት ናይ ቃልሲ ኣበርክቶ ክንገብር ንክንበቅዕ፡ ኣብ ነንሕድሕድና ግልጽን ቀጻልነት ዘለዎን፡ ናይ ምርድዳእ መድረኻት እናኸፈትና ክንዛተን፡ ጸገማትና እናፈታሕና፡ ዝተወሃሃደን ኣድማዕን ሃገራዊ ሓይሊ ኮይና መታን ክንቃለስ ክንበቅዕ፡ እቶም ሓደን ተመሳሳልን ዕላማ ዘለና ውድባትን ሰልፍታትን ብዘተኣማምን ደሞክራሲያዊ መስርሕ ቃልሲ ኣቢልና ናብ ሓደን ዝተሓናፈጸን ውድብ ንክንመጽእ ክንቃለስዩ ይግባእ።

በቲ ካልእ ገጽ ድማ እቶም ኣብ መሰረታዊ እምነታትን ዕላማታትን ፍልልያት ዘለና ኣካላት /ውድባት/ ድማ፡ ፍልልያትና ዓቂብና ብደሞክራሲ እናግሓደርና፡ በቶም ዘራኽቡናን ዘሰማምዑናን ናይ ሓባር ፖለቲካዊ ዕላማታት /ነጥብታት/ ኣብ ሓደ ሰፊሕ ሃገራዊ ግንባር ዓሲልና ብሓባር ተወሃሂድናን

ተደጋጊፍናን ጸረ ህዝብን ጸረ ደሞክራሲን ስርዓት ህግደፍ ብምውጋድ ህዝብን ሃገርን ንምድሓንን ደሞክራሲያዊ ለውጢ ንምርግጋጽን ዓቲብና ክንቃለስ ከም ዝግባእና ንኣምን። ኤርትራዊ ደሞክራሲያዊ ኪዳን ይኹን ኤርትራዊ ሃገራዊ ባይቶ ንደሞክራሲያዊ ለውጢ፡ ምስቲ ኩሉ ባዕላውን ወድዓውን ጸገማቶም ከም ሰፋሕቲ ሃገራዊ ግንባራት መጠን፡ ብዝተሓተ መደብ ዕዮታት /ቻርተር/ ቆይሞም ኣብ ቃልሲ ዘለዉ ህያው ግንባራት እዮም። ብፍላይ ካኣ ኤርትራዊ ሃገራዊ ባይቶ ንደሞክራሲያዊ ለውጢ ከም ናይ ብዙሓት ውድባትን ሰልፍታትን ስቪካዊ ማሕበረ-ሰባትን ምሁራንን ደቀ-ኣነስትዮን መንእሰያትን ዝሓቆፈ ውዳበ መጠን፡ ኣብ መስርሕ ቃልሲ ዘጋጥምዎ ዕንቅፋታት ሰጊሩ ናብ ዝሓሸ ደረጃ ዝብርኽሉ ቃልስታት ክካየዱሉ ዝግባእ እዩ። እዚ ብዓቢ ጸዕሪ ናይ ቃልሲ ዝተሰረተ ሰፊሕ ሃገራዊ ግንባር፡ ዘጋጥምዎ ጸገማት ፈቲሑ ሰፊሕ ተሳትፎ ናይ ብዙሓት ደለይቲ ደሞክራሲያዊ ለውጢ ጠርኒፉ ክጓዓዝ ንክበቅዕ፡ ኩሉ ተቃላሳይ ኤርትራዊ ልሉይ ሓርበኛውን ደሞክራሲያውን ተርኡ እንተተጸዊቱ ዘይዕወተሉ ምኽንያት ኣይክህሉን እዩ ንብል።

በዚ ኣጋጣሚ፡ ደሞክራሲያዊ ግንባር ሓድነት ኤርትራ /ዲ.ግ.ሓ.ኤ/ ምትእስሳር ደቂ-መታሕት ኤርትራ፡ ከም ኩሎም ተቃወምቲ ውድባትን ስቪክ ማሕበረ-ሰባትን ኣካልን ኣምሳልን ናይዚ ግንባር እዚ ብምዃን ናይ ቃልሲ ተራኹም ክትጸወቱ ጸዋዒታ ከተመሓላልፍ ትፎቱ።

ኣብ መደምደምታ፡ መትእስሳር ደቂ-መታሕት ኤርትራ ኣብዚ ጉባኤ፡ ክንሳተፍን ውድባዊ መልእኽትና ከነሕልፍን ንዝገበረልና ዕድመ እናመስገና፡ ጉባኤኹም ቃልስና ንምዕዋት ዘገልግሉ እስትራተጂታትን ፖሊሲታትን ሓንጺጹ ብስኒትን ዓወትን ክዛዘም ዘለና ሰናይ ትምኒት ደጊምና እናገለጽና፡ ውድብና ሽግር ሃገርናን ህዝብታትናን ንምፍታሕ ኣብ ዝምልከቱ ዘራኽቡና ሃገራዊ ናይ ቃልሲ ዕማማት፡ ምስ ምትእስሳርኩም ሓቢሩን ተደጋጊፉን ክቃለስ ድልዊ ከም ዝኹነ በዚ ኣጋጣሚ ክንገልጸልኩም ንፎቱ።

ዓወት ንመስራቲ ጉባኤ ምትእስሳር ደቂ-መታሕት ኤርትራ!

ውድቀት ንጸረ ህዝብን ደሞክራሲን ስርዓት ህግደፍ!

ዓወት ንሓርነታዊ ቃልስና!

ክብርን ሞኅሰን ንስዋኣትና!

ደሞክራሲያዊ ግንባር ሓድነት ኤርትራ(ዲ.ግ.ሓ.ኤ)

18/07/2016